



IL-KUMMISSJONI EWROPEA

Brussell, 1.8.2011
KUMM(2011) 481 finali

2011/0209 (COD)

Proposta għal

REGOLAMENT TAL-PARLAMENT EWROPEW U TAL-KUNSILL

**li jemenda r-Regolament tal-Kunsill (KE) Nru 1698/2005 fir-rigward ta' ċerti
dispożizzjonijiet marbutin mal-ġestjoni finanzjarja għal ċerti Stati Membri li għaddejjin
minn diffikultajiet serji marbutin mal-istabbiltà finanzjarja tagħhom jew li jinsabu
mhedda mit-tali diffikultajiet**

MEMORANDUM TA' SPJEGAZZJONI

1. L-ISFOND TAL-PROPOSTA

• Ir-raġunijiet u l-ghanijiet tal-proposta

Il-kriżi finanzjarja u ekonomika li għadha tiġġebbed sal-lum qieghda żżid il-pressjoni fuq ir-riżorsi finanzjarji nazzjonali, hekk kif l-Istati Membri qed inaqqsu l-baġits tagħhom. F'dan il-kuntest, l-iżgurar ta' implimentazzjoni mingħajr xkiel tal-programmi tal-iżvilupp rurali huwa partikularment importanti bħala għodda li tipprovdi għajjnuna finanzjarja lill-ekonomija reali.

Madankollu, l-implimentazzjoni tal-programmi ta' sikwit tippreżenta sfida, minhabba l-problemi ta' likwidità li jinqalghu bil-limiti baġitarji. Dan hu l-każ, partikularment, tal-Istati Membri li ntlaqtu l-aktar mill-kriżi u li rċevew għajjnuna finanzjarja fil-qafas ta' programm tal-mekkanizmu tal-Bilanċ tal-Pagamenti (il-BoP) għall-pajjiżi li ma jużawx l-ewro, jew tal-Mekkanizmu Ewropew ta' Stabbilizzazzjoni Finanzjarja (l-EFSM) għall-pajjiżi tal-ewro. Sal-lum, sitt pajjiżi talbu l-għajjnuna finanzjarja fil-qafas ta' dawn il-mekkanizmi u ftehm mal-Kummissjoni dwar programm ta' aġġustament makroekonomiku. L-Ungerija bdiet tirċievi għajjnuna finanzjarja mill-2009, izda haġġet mill-mekkanizmu ta' appoġġ fl-2010. Il-hames pajjiżi l-oħra huma l-Latvja u r-Rumanija taht il-mekkanizmu tal-BoP u l-Portugall, il-Greċja u l-Irlanda taht l-EFSM (minn hawn 'il quddiem imsejha "il-pajjiżi parteċipanti fil-programm").

Bil-ghan li tgħin lil dawn l-Istati Membri jkomplu jimplimentaw il-programmi fil-livell lokali u joħorġu l-fondi għall-proġetti, din il-proposta fiha dispożizzjonijiet li jippermettu li r-rata ta' kontribuzzjoni tal-FAEŻR applikabbli għall-programmi tal-iżvilupp rurali ta' dawn l-Istati Membri tiżdied sa massimu ta' 95 % tal-infiq pubbliku eliġibbli fir-reġjuni li huma eliġibbli skont l-ghan tal-Konvergenza, fir-reġjuni l-iktar imbiegħda u fil-gżejjer iż-żgħar tal-Eġew, u sa massimu ta' 85 % tal-infiq pubbliku eliġibbli fir-reġjuni l-oħra, sakemm jibqgħu jiehdu sehem fil-mekkanizmi ta' appoġġ. B'hekk, din il-miżura se tipprovdi lill-Istati Membri b'aktar riżorsi finanzjarji u se tiffaċilita t-tkomplija tal-implimentazzjoni tal-programmi fil-livell lokali.

• Il-kuntest ġenerali

Mingħajr dubju, l-iggravar tal-kriżi finanzjarja f'ċerti Stati Membri qed jolqot sostanzjalment l-ekonomija reali minhabba l-ammont ta' dejn u d-diffikultajiet li qed iħabbtu wiċċhom magħhom il-gvernijiet biex jissellfu l-flus mis-suq.

Il-Kummissjoni kienet u għadha attiva hafna fit-tressiq ta' proposti dwar l-aħjar mod biex nirreagixxu għall-kriżi finanzjarja attwali u għall-konsegwenzi soċjoekonomiċi tagħha. B'mod partikulari, fil-qafas tal-pakkett ta' rkupru tagħha, f'Diċembru 2008 l-Kummissjoni pproponiet għadd ta' tibdiliet regolatorji sabiex tiżdied ir-rata ta' kontribuzzjoni tal-FAEŻR applikabbli għall-infiq imġarrab mill-programmi tal-iżvilupp rurali fl-2009. Mill-pajjiżi li ssemmev hawn fuq, il-Greċja, il-Latvja u l-Ungerija bbenefikaw minn din il-miżura.

- **Id-dispożizzjonijiet fis-sehh fil-qasam politiku tal-proposta**

Ir-Regolament tal-Kunsill (KE) Nru 1698/2005 dwar appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR) jiddefinixxi r-regoli komuni applikabbli għall-proċess tal-ipprogrammar, kif ukoll id-dispożizzjonijiet għat-tmexxija, il-monitoraġġ u l-evalwazzjoni tal-proġetti tal-programmi.

Il-programmi ta' żvilupp rurali se jergħu jiġu eżaminati u jiġu adattati għall-kumplement tal-perjodu ta' pprogrammar, fil-każ li dan ikun meħtieġ biex tkun żgurata l-konsistenza mal-linji gwida strateġiċi tal-Komunità, mal-pjan ta' strateġija nazzjonali u mar-Regolament (KE) Nru 1698/2005, skont l-Artikoli 18 u 19 tal-istess Regolament.

L-Artikolu 26(1) tar-Regolament tal-Kunsill (KE) Nru 1290/2005 jistipula li l-pagamenti interim għandhom jiġu kkalkulati billi r-rata ta' kofinanzjament għal kull prijorità tiġi applikata għall-infiq pubbliku ċċertifikat marbut magħha.

- **Il-konsistenza ma' politiki u għanijiet oħrajn tal-Unjoni**

Ma tapplikax.

2. IL-KONSULTAZZJONI MAL-PARTIJET INTERESSATI U L-VALUTAZZJONI TAL-IMPATT

- **Il-konsultazzjoni mal-partijiet interessati**

Il-proposta hija konsistenti mal-proposti u l-inizjattivi l-oħrajn li ġew adottati mill-Kummissjoni Ewropea bi tweġiba għall-kriżi finanzjarja.

- **Il-ġbir u l-użu tal-gharfien espert**

Ma kienx hemm bżonn ta' għarfien espert estern.

- **Il-valutazzjoni tal-impatt**

Il-proposta se tippermetti lill-Kummissjoni tapprova rati oghla ta' kontribuzzjoni tal-FAEŻR għall-pajjiżi kkonċernati, sakemm dawn jibqgħu jiehdu sehem fil-mekkaniżmi ta' appoġġ.

Mhux meħtieġ baġit addizzjonali, għaliex matul il-perjodu ta' pprogrammar tal-2007 sal-2013, mhix se tinbidel l-allokazzjoni finanzjarja totali mill-Fondi għall-pajjiżi u għall-programmi.

3. L-ELEMENTI LEGALI TAL-PROPOSTA

- **Sommarju tal-proposta**

- Qed jiġi propost li jiġi emendat l-Artikolu 70 tar-Regolament tal-Kunsill (KE) Nru 1698/2005, bil-ghan li r-rata ta' kontribuzzjoni tal-FAEŻR applikabbli għall-

programmi tal-iżvilupp rurali tal-Istati Membri kkonċernati tkun tista' tizdied sa massimu ta' 95 % tal-infiq pubbliku eligibbli fir-regjuni li huma eligibbli skont l-ghan tal-Konvergenza, fir-regjuni l-iktar imbieghda u fil-gzejjer iż-żgħar tal-Eġew, u sa massimu ta' 85 % tal-infiq pubbliku eligibbli fir-regjuni l-oħra, sakemm jibqgħu jiehdu sehem fil-mekkaniżmi ta' appoġġ.

Wara l-adozzjoni ta' deċiżjoni tal-Kunsill li tagħti għajnuna lil Stat Membru fil-qafas tal-mekkaniżmi ta' appoġġ, l-Istat Membru għandu jissottometti lill-Kummissjoni proposta biex jiġi emendat il-programm tal-iżvilupp rurali tiegħu, sabiex jiżdiedu r-rati ta' kofinanzjament tal-FAEŻR. Il-pagamenti mgħoddija wara l-approvazzjoni ta' din l-emenda se jgawdu minn appoġġ akbar. Din se tkun miżura temporanja, li tintemm ladarba l-Istat Membru jitlaq mill-mekkaniżmu ta' appoġġ.

Skont il-prinċipji ġenerali applikabbli skont ir-Regolament (KE) Nru 1698/2005, ir-rati miżjuda ta' kofinanzjament jistgħu japplikaw biss għall-ħlasijiet li għandhom isiru wara li l-programmi rispettivi tal-iżvilupp rurali, inklużi l-pjanijiet finanzjarji l-godda, ikunu ġew approvati mill-Kummissjoni.

- **Il-bażi legali**

Ir-Regolament tal-Kunsill (KE) Nru 1698/2005 tal-20 ta' Settembru 2005 dwar appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR) jiddefinixxi r-regoli komuni applikabbli għall-proċess tal-ipprogrammar, kif ukoll id-dispożizzjonijiet għat-tmexxija, il-monitoraġġ u l-evalwazzjoni tal-proġetti tal-programmi. Il-proposta biex jiġi emendat ir-Regolament (KE) Nru 1698/2005 għandha tissejjes fuq l-Artikoli 42 u 43 tat-Trattat dwar il-Funzjonament tal-Unjoni Ewropea.

- **Il-prinċipju tas-sussidjarjetà**

Il-proposta hija konformi mal-prinċipju tas-sussidjarjetà, sal-punt li tfittex li tipprovdi iktar appoġġ permezz tal-FAEŻR għal ċerti Stati Membri li qed iġarrbu diffikultajiet serji jew li jinsabu mhedda mit-tali diffikultajiet, b'mod speċifiku minn problemi fit-tkabbir ekonomiku u fl-istabbiltà finanzjarja tagħhom, u minn deterjorament fil-qagħda tad-defiċit u tad-dejn tagħhom, ukoll minhabba s-sitwazzjoni ekonomika u finanzjarja dinjija. F'dan il-kuntest, jehtieg li, fil-livell tal-Unjoni Ewropea, jiġi stabbilit mekkaniżmu temporanju li jippermetti lill-Kummissjoni Ewropea tħallas lura l-infiq iċċertifikat fil-qafas tal-FAEŻR billi tuza rata oghla ta' kofinanzjament.

- **Il-prinċipju tal-proporzjonalità**

Il-proposta hija konformi mal-prinċipju tal-proporzjonalità.

Din il-proposta hija tabilhaqq proporzjonata, għaliex tirrappreżenta pass fundamentali lejn l-għoti ta' iktar appoġġ mill-FAEŻR lill-Istati Membri li jinsabu f'diffikultà jew jinsabu mhedda minn diffikultajiet serji, ikkaġunati minn avvenimenti eċċezzjonali li jmorru lil hinn mill-kontroll tagħhom u li jaqgħu taħt il-kundizzjonijiet mogħtija fir-Regolament tal-Kunsill (UE) Nru 407/2010 (li jistabbilixxi l-mekkaniżmu Ewropew ta' stabbilizzazzjoni finanzjarja), jew inkella

jinsabu f'diffikultà jew jinsabu mhedda minn diffikultajiet serji marbutin mal-bilanċ tal-pagamenti tagħhom, li jaqgħu taħt il-kundizzjonijiet mogħtija fir-Regolament tal-Kunsill (KE) Nru 332/2002. Fil-każ tal-Greċja, il-Ftehim ta' bejn il-Kredituri, li gie konkluż flimkien mal-Att dwar il-Faċilità tas-Self fiż-Żona tal-Ewro, daħal fis-seħħ fil-11 ta' Mejju 2010. Dan il-ftehim jipprevedi li l-perjodu ta' disponibbiltà jiskadi fit-tielet anniversarju tad-data tal-iffirmar tiegħu.

- **L-għażla tal-istrumenti**

L-istrument propost: regolament.

Strumenti oħra ma jkunux adattati minhabba r-raġunijiet li ġejjin:

Il-Kummissjoni stharrġet kemm il-qafas legali jagħtiha lok li taġixxi u tqis li, fid-dawl tal-esperjenza miksuba sal-lum, jeħtieġ li jiġu proposti emendi għar-Regolament tal-Kunsill (KE) Nru 1698/2005. L-għan ta' din ir-revizjoni huwa li tkompli tiffaċilita l-kofinanzjament ta' proġetti, sabiex thaffef kemm l-implimentazzjoni tagħhom kif ukoll l-impatt tat-tali investimenti fuq l-ekonomija reali.

4. L-IMPATT BAĠITARJU

Il-proposta mhu se jkollha l-ebda impatt fuq l-appropriazzjonijiet tal-impenji, billi mhi qed tiġi proposta l-ebda bidla fl-ammonti massimi tal-finanzzjament tal-FAEŻR ipprovduti fil-programmi operattivi għall-perjodu ta' pprogrammar tal-2007 sal-2013. Għall-perjodu kkonċernat, il-Kummissjoni se thallas lura l-infiq iċċertifikat b'rata oghla ta' kofinanzjament. Dan għandu jissarraff minnufih f'pagamenti addizzjonali għall-Istati Membri kkonċernati għall-infiq li jiddikjaraw lill-Kummissjoni, mid-data tad-dhul fis-seħħ ta' dan ir-Regolament, wara li jiġu rreveduti l-programmi tal-iżvilupp rurali.

Abbazi tat-tbassir tal-infiq li l-Istati Membri kkonċernati bagħtu sal-lum lill-Kummissjoni, jistgħu jkunu meħtieġa EUR 90 miljun addizzjonali mill-baġit tal-2011, jekk il-proposta tiġi approvata fil-hin, u EUR 470 miljun mill-baġit tal-2012 għall-pagamenti fil-każ li l-Istati Membri jiddeċiedu li jużaw ir-rata massima permessa ta' kofinanzjament.

Fid-dawl tat-talbiet mill-Istati Membri biex jibbenefikaw mill-miżura u filwaqt li jitqies kif qed tevolvi s-sitwazzjoni fir-rigward tas-sottomissjoni tal-pagamenti interim, fl-2012 il-Kummissjoni se tara jekk ikunx għad hemm bżonn ta' appropriazzjonijiet tal-hlas addizzjonali, u jekk ikun meħtieġ, se tipproponi l-azzjonijiet rilevanti lill-Awtorità Baġitarja.

Proposta għal

REGOLAMENT TAL-PARLAMENT EWROPEW U TAL-KUNSILL

li jemenda r-Regolament tal-Kunsill (KE) Nru 1698/2005 fir-rigward ta' ċerti dispożizzjonijiet marbutin mal-ġestjoni finanzjarja għal ċerti Stati Membri li għaddejjin minn diffikultajiet serji marbutin mal-istabbiltà finanzjarja tagħhom jew li jinsabu mhedda mit-tali diffikultajiet

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikulari l-Artikoli 42 u 43 tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att legiżlattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew¹,

Wara li kkunsidraw l-opinjoni tal-Kumitat tar-Regġuni²,

Filwaqt li jaġixxu skont il-proċedura legiżlattiva ordinarja,

Billi:

- (1) Il-kriżi finanzjarja globali bla preċedent u t-tnaqqis fir-ritmu ekonomiku li seħħ minhabba fiha għamli ħsara serja lit-tkabbir ekonomiku u lill-istabbiltà finanzjarja, u wasslu għal deterjorament qawwi tal-kundizzjonijiet finanzjarji u ekonomiċi ta' diversi Stati Membri. B'mod partikulari, ċerti Stati Membri għaddejjin minn diffikultajiet serji, jew jinsabu mhedda mit-tali diffikultajiet, b'mod speċifiku minn problemi fit-tkabbir ekonomiku u fl-istabbiltà finanzjarja tagħhom, u minn deterjorament fil-qagħda tad-defiċit u tad-dejn tagħhom, ukoll minhabba s-sitwazzjoni ekonomika u finanzjarja dinjija.
- (2) Filwaqt li diġà ttiehdu azzjonijiet importanti biex jagħmlu tajjeb għall-effetti negattivi tal-kriżi, inklużi emendi fil-qafas legiżlattiv, l-impatt tal-kriżi finanzjarja fuq l-ekonomija reali, fuq is-suq tax-xogħol u fuq iċ-ċittadini qiegħed jinhass ma' kullimkien. Il-persjoni fuq ir-rizorsi finanzjarji nazzjonali qiegħda tiżdied, u għandhom jittiehdu iktar passi biex dik il-persjoni tittaffa permezz tal-użu massimu u ottimu tal-fondi tal-Fond Agrikolu Ewropew għall-Iżvilupp Rurali (l-FAEŻR).

¹ ĠU L , , p. .

² ĠU L , , p. .

- (3) Abbażi tal-Artikolu 122(2) tat-Trattat, li jipprovdi l-possibbiltà li tinghata għajnuna finanzjarja mill-Unjoni lil Stat Membru li jkun jinsab f'diffikultà jew li jkun mhedded minn diffikultajiet serji kkaġunati minn avvenimenti eċċezzjonali li jmorru lil hinn mill-kontroll tiegħu, ir-Regolament tal-Kunsill (UE) Nru 407/2010 tal-11 ta' Mejju 2010 li jistabbilixxi mekkaniżmu Ewropew ta' stabbilizzazzjoni finanzjarja³ stabbilixxa t-tali mekkaniżmu bil-għan li tinzamm l-istabbiltà finanzjarja tal-Unjoni.
- (4) Permezz tad-Deċiżjonijiet ta' Implimentazzjoni tal-Kunsill 2011/77/UE tas-7 ta' Diċembru 2010⁴ u 2011/344/UE tat-30 ta' Mejju 2011⁵, l-Irlanda u l-Portugall inghataw it-tali għajnuna finanzjarja mill-Unjoni. Il-Greċja kienet għaddejja minn diffikultajiet serji marbutin mal-istabbiltà finanzjarja tagħha qabel id-dhul fis-seħh tar-Regolament (UE) Nru 407/2010 u rċeviet għajnuna finanzjarja, fost l-oħrajn, minn Stati Membri oħrajn taż-żona tal-ewro.
- (5) Ir-Regolament tal-Kunsill (KE) Nru 332/2002 tat-18 ta' Frar 2002 li jistabbilixxi faċilità li tipprovdi għajnuna finanzjarja għal żmien medju għall-bilanċi ta' pagament tal-Istati Membri⁶ stabbilixxa strument li permezz tiegħu l-Kunsill għandu jagħti għajnuna reċiproka meta Stat Membru li ma jkunx adotta l-ewro jkun jinsab f'diffikultà jew ikun mhedded minn diffikultajiet serji fir-rigward tal-bilanċ tal-pagamenti tiegħu.
- (6) L-Ungerija, il-Latvja u r-Rumanija ngħataw it-tali għajnuna finanzjarja permezz tad-Deċiżjonijiet tal-Kunsill 2009/102/KE tal-4 ta' Novembru 2008⁷, 2009/290/KE tal-20 ta' Jannar 2009⁸ u 2009/459/KE tas-26 ta' Ġunju 2009⁹ rispettivament.
- (7) Il-perjodi li matulhom l-għajnuna se tkun disponibbli għall-Irlanda, il-Latvja, il-Portugall, ir-Rumanija u l-Ungerija huma stipulati fid-Deċiżjonijiet tal-Kunsill rispettivi. L-għajnuna mogħtija lill-Ungerija skadiet fl-4 ta' Novembru 2010.
- (8) Fil-każ tal-Greċja, il-Ftehim ta' bejn il-Kredituri, li gie konkluz flimkien mal-Att dwar il-Faċilità tas-Self fiż-Żona tal-Ewro, dahal fis-seħh fil-11 ta' Mejju 2010. Dan il-ftehim jipprevedi li l-perjodu ta' disponibbiltà jiskadi fit-tielet anniversarju tad-data tal-iffirmar tiegħu.
- (9) Fil-11 ta' Lulju 2011, il-ministri tal-finanzi tas-17-il Stat Membru taż-żona tal-ewro ffirmaw it-Trattat li jistabbilixxi l-Mekkaniżmu Ewropew ta' Stabbiltà (il-MES). Dan it-Trattat isegwi d-deċiżjoni tal-Kunsill Ewropew tal-25 ta' Marzu 2011. Huwa previst li, sal-2013, il-MES jiehu fidejha il-kompiti li bħalissa qed jitwettqu mill-Faċilità Ewropea ta' Stabbiltà Finanzjarja (l-EFSF) u mill-Mekkaniżmu Ewropew ta' Stabbilizzazzjoni Finanzjarja (l-EFSM).

³ ĠU L 118, 12.5.2010, p. 1.

⁴ ĠU L 30, 4.2.2011, p. 34.

⁵ ĠU L 159, 17.6.2011, p. 88.

⁶ ĠU L 53, 23.2.2002, p. 1.

⁷ ĠU L 37, 6.2.2009, p. 5.

⁸ ĠU L 79, 25.3.2009, p. 39.

⁹ ĠU L 150, 13.6.2009, p. 8.

- (10) Fil-konkluzjonijiet tiegħu tat-23 u l-24 ta' Lulju 2011, il-Kunsill Ewropew jilqa' tajjeb il-hsieb tal-Kummissjoni li ssahha is-sinergiji bejn il-programm ta' self għall-Greċja u l-fondi tal-Unjoni u jappoġġa l-isforzi biex tiżdied il-kapaċità tal-Greċja li tassorbi l-fondi tal-Unjoni sabiex tistimula t-tkabbir u l-impjiegi billi tiffoka mill-ġdid fuq it-titjib tal-kompetittività u l-holqien tal-impjiegi. Barra minn hekk, fil-konkluzjonijiet tiegħu, il-Kunsill jilqa' tajjeb u jappoġġa t-tnejn, min-naħa tal-Kummissjoni flimkien mal-Istati Membri, ta' programm komprensiv ta' għajnuna teknika għall-Greċja. Dan ir-Regolament jikkontribwixxi għal dawn l-isforzi ta' sinergija.
- (11) Sabiex tiġi ffaċilitata l-ġestjoni tal-fondi tal-Unjoni, jiġu aċċellerati l-investimenti fl-Istati Membri u fir-regjuni kkonċernati u jiżdied l-impatt tal-fondi fuq l-ekonomija, jehtieg li jingħata lok biex tiżdied ir-rata ta' kontribuzzjoni tal-FAEŻR sa 95 % tal-infiq pubbliku eligibbli fir-regjuni li huma eligibbli skont l-għan tal-Konverġenza u sa 85 % tal-infiq pubbliku eligibbli fir-regjuni l-oħra li qed iħabbtu wiċċhom ma' diffikultajiet serji marbutin mal-istabbiltà finanzjarja tagħhom.
- (12) Skont il-prinċipji ġenerali applikabbli skont ir-Regolament (KE) Nru 1698/2005, ir-rati miżjuda ta' kofinanzjament jistgħu japplikaw biss għall-ħlasijiet li għandhom isiru wara li l-programmi rispettivi tal-iżvilupp rurali, inklużi l-pjanijiet finanzjarji l-ġodda, ikunu ġew approvati mill-Kummissjoni. Għaldaqstant, jehtieg ukoll li jiġu stabbiliti l-proċedura li biha l-Istati Membri jistgħu jużaw dik il-possibbiltà u l-mekkaniżmu li bih se tkun żgurata l-proċedura.
- (13) Għaldaqstant, ir-Regolament tal-Kunsill (KE) Nru 1698/2005 tal-20 ta' Settembru 2005 dwar appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR)¹⁰ għandu jiġi emendat kif xieraq,

¹⁰ ĠU L 277, 21.10.2005, p. 1.

Artikolu 1

Fl-Artikolu 70 tar-Regolament (KE) Nru 1698/2005, wara l-paragrafu 4b għandu jiddaħħal il-paragrafu 4c li ġej:

"4c. B'deroga mil-limiti massimi stipulati fil-paragrafi 3, 4 u 5, il-kontribuzzjoni tal-FAEŻR tista' tizdied sa massimu ta' 95 % tal-infiq pubbliku eligibbli fir-reġjuni li huma eligibbli skont l-għan tal-Konverġenza, fir-reġjuni l-iktar imbiegħda u fil-gżejjer iż-żgħar tal-Eġew, u sa massimu ta' 85 % tal-infiq pubbliku eligibbli fir-reġjuni l-oħra. Dawn ir-rati għandhom japplikaw għall-infiq eligibbli li jkun għadu kemm ġie ddikjarat f'kull dikjarazzjoni ċċertifikata tal-infiq imressqa matul il-perjodu li fih Stat Membru jkun konformi ma' kundizzjoni minn dawn li ġejjin:

- (a) l-għajjnuna finanzjarja titqiegħed għad-dispożizzjoni tiegħu skont ir-Regolament tal-Kunsill (UE) Nru 407/2010 tal-11 ta' Mejju 2010 li jistabbilixxi mekkaniżmu Ewropew ta' stabbilizzazzjoni finanzjarja*, jew titqiegħed għad-dispożizzjoni tiegħu minn Stati Membri oħrajn taż-żona tal-ewro qabel id-dhul fis-seħħ ta' dak ir-Regolament;
- (b) għajjnuna finanzjarja għal perjodu medju taż-żmien titqiegħed għad-dispożizzjoni tiegħu skont ir-Regolament tal-Kunsill (KE) Nru 332/2002 tat-18 ta' Frar 2002 li jistabbilixxi faċilità li tipprovdi għajjnuna finanzjarja għal żmien medju għall-bilanċi ta' pagament tal-Istati Membri**;
- (c) l-għajjnuna finanzjarja titqiegħed għad-dispożizzjoni tiegħu skont it-Trattat li jistabbilixxi l-Mekkanizmu Ewropew ta' Stabbiltà.

Stat Membru li jkun jixtieq juża d-deroga pprovduta fl-ewwel subparagrafu għandu jressaq talba lill-Kummissjoni biex jiġi emendat il-programm tal-iżvilupp rurali tiegħu kif ikun xieraq. Id-deroga għandha tibda tapplika minn meta l-Kummissjoni tapprova l-emenda tal-programm u għandha tiegħa tapplika malli l-Istat Membru ma jibqax jissodisfa l-kundizzjonijiet stipulati fil-punti (a), (b) jew (c) tal-ewwel subparagrafu. Wara dan, l-Istat Membru għandu jibgħat proposta lill-Kummissjoni biex il-programm jiġi emendat, li tkun tinkludi pjan ta' finanzjament ġdid li jkun konformi mar-rati massimi applikabbli qabel id-deroga.

Jekk Stat Membru ma jressaqx lill-Kummissjoni proposta biex jiġi emendat il-programm tal-iżvilupp rurali tiegħu, inkluż pjan ta' finanzjament ġdid, fid-data li fiha ma jibqax jissodisfa kwalunkwe waħda mill-kundizzjonijiet stipulati fil-punti (a), (b) jew (c) tal-ewwel subparagrafu ta' dan il-paragrafu, jew jekk il-pjan ta' finanzjament innotifikat ma jkunx konformi mar-rati massimi stipulati fil-paragrafi 3, 4 u 5 ta' dan l-Artikolu, ir-rati msemmija għandhom jibdew japplikaw awtomatikament minn dik id-data l quddiem.

* ĠU L 118, 12.5.2010, p. 1.

** ĠU L 53, 23.2.2002, p. 1."

Artikolu 2

Dan ir-Regolament għandu jidhol fis-seħh fil-jum tal-pubblikazzjoni tiegħu f*Il-Ġurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President

DIKJARAZZJONI FINANZJARJA LEĠIŻLATTIVA

DIKJARAZZJONI FINANZJARJA		AGRI/II/Ares/2011/880294 Rev 1 (JGS/dz) 6.20.2011.6	
		DATA: 26/07/2011	
1. INTESTATURA TAL-BAĠIT: 05 04 05 01		APPROPRAZZJONIJIET TAL-2011: AI: EUR 14 407 971 311 AH: EUR 11 900 560 340	
2. TITLU: Proposta għal Regolament tal-Parlament Ewropew u tal-Kunsill li jemenda r-Regolament tal-Kunsill (KE) Nru 1698/2005 dwar appoġġ għall-iżvilupp rurali mill-Fond Agrikolu Ewropew għall-Iżvilupp Rurali (FAEŻR) fir-rigward tal-kontribuzzjoni finanzjarja mill-Fond għal ċerti Stati Membri			
3. BAŻI LEGALI: -			
4. GHANIJIET: Li jiġi emendat ir-Regolament (KE) Nru 1698/2005 bil-ghan li, f'ċerti Stati Membri li qed ihabbtu wiċċhom ma' diffikultajiet serji marbutin mal-istabbiltà finanzjarja tagħhom, ir-rata ta' kontribuzzjoni tal-FAEŻR tkun tista' tiżdied sa massimu ta' 95 % tal-infiq pubbliku eliġibbli.			
5. IMPLIKAZZJONIJIET FINANZJARJI (1)	GHAL PERJODU TA' 12-IL XAHAR (f' miljuni ta' EUR)	GHAS-SENA FINANZJARJA ATTWALI (l-2011) (f' miljuni ta' EUR)	GHAS-SENA FINANZJARJA TA' WARA (l-2012) (f' miljuni ta' EUR)
5.0 INFIQ - MAHRUĠ MILL-BAĠIT TAL-KE (fi prezzijiet attwali) - MAHRUĠ MILL-AWTORITAJIET NAZZJONALI - MAHRUĠ MINN SORSI OHRAJN	-	AI: - AH: + 90	AI: - AH: + 470
5.1 DHUL - MIR-RIŻORSI PROPRI TAL-KE (MILL-IMPOSTI / MID-DAZZI DOGANALI) - FIL-LIVELL NAZZJONALI	-	-	-
	FL-2011	FL-2012	FL-2013
5.0.1 INFIQ STMAT (fi prezzijiet attwali) AI AH	- +90	- +470	- -
5.1.1 DHUL STMAT	-	-	-
5.2 METODU TAL-KALKOLU:-			
6.0 IL-PROĠETT JISTA' JIĠI FFINANZJAT MILL-APPROPRJAZZJONIJIET IMDAHHLIN FIL-KAPITOLU RILEVANTI TAL-BAĠIT ATTWALI?	IVA LE		
6.1 IL-PROĠETT JISTA' JIĠI FFINANZJAT PERMEZZ TA' TRASFERIMENT BEJN IL- KAPITOLI TAL-BAĠIT ATTWALI?	IVA LE		
6.2 SE JKUN MEHTIEĠ BAĠIT SUPPLEMENTARI?	IVA LE		
6.3 SE JKUN MEHTIEĠ LI JIDDAHHLU APPROPRAZZJONIJIET F'BAĠITS FUTURI?	IVA LE		
6.4 OHRAJN			
OSSERVAZZJONIJIET: (1) Fir-rigward tal-appropriazzjonijiet tal-impenji, l-emenda tar-Regolament (KE) Nru 1698/2005 mhu se jkollha l-ebda impatt finanzjarju minhabba li l-ammonti globali allokatu għall-iżvilupp rurali u t-tqasim annwali tagħhom se jibqgħu l-istess. Għall-pagamenti, iż-żieda fir-rata ta' kofinanzjament tista' tfisser rimborzi oġġla lill-Istat Membru kkonċernat. F'każ li l-proposta tiġi approvata fil-ħin hekk li r-rata l-ġdida tkun tista' tiġi applikata għat-talbiet għall-pagamenti marbutin mat-tielet kwart tal-2011, l-appropriazzjonijiet tal-pagamenti addizzjonali mehtieġa għal din is-sena jistgħu jiġu stmati li se jkunu ta' EUR 90 miljun. Għall-2011, jekk ikun mehtieġ, is-sitwazzjoni se tiġi indirizzata fil-kuntest tat-trasferiment globali. Il-pagamenti addizzjonali li għandhom isiru fl-2012 huma stmati li se jkunu ta' EUR 470 miljun. Fid-dawl tat-			

talbiet mill-Istati Membri biex jibbenefikaw mill-miżura u filwaqt li jitqies kif qed tevolvi s-sitwazzjoni fir-rigward tas-sottomissjoni tal-pagamenti interim, fl-2012 il-Kummissjoni se tara jekk ikunx għad hemm bżonn ta' approprjazzjonijiet tal-hlas addizzjonali, u jekk ikun mehtieg, se tipproponi l-azzjonijiet rilevanti lill-Awtorità Baġitarja.

Ma saret l-ebda stima għall-2013, għaliex jekk iċ-ċirkustanzi eċċezzjonali jibqgħu jiġġustifikaw ir-rati oghla ta' kofinanzjament, il-konsegwenzi se jkollhom jitqiesu fil-proċedura tal-baġit. Billi l-ammont totali ta' fondi tal-FAEŻR ma jinbidilx, il-pagamenti addizzjonali fl-2011 u fl-2012 se jwasslu għal tnaqqis ekwivalenti fil-pagamenti fi tmiem il-perjodu.